

Script of Morning Gojri News Bulletin 27 May 2025 at 1015Hrs

ما رننگ گو جری نیو ز بلیٹن مو رخہ 27 مئی 2025

یوہ آکا شوانی جموں ہے عبدالرحمان شاہین تیں خبر سُنو۔

Demography Committee

مرکزی حکومت نے دراندازی تے دوجی وجوہات سنگ پیدا ہون آلی آبادیاتی تبدیلیاں غا مسئلہ سنگ نمڑن واسطے اک اعلیٰ سطحی کمیٹی تشکیل دتی ہے۔ سماجی ذرائع ابلاغ ور اک پوسٹ مانہہ مرکزی وزیر داخلہ امت شاہ نے اطلاع دتی ہے جے اس کمیٹی غی سر برابی سپریم کورٹ غا سابق جج جسٹس پرکاش پر بھاکر نا ٹکر کرینگا۔ وزیر اعظم نریندر مو دی نے پچھلے سال یوم آزادی غا موقع ور لال قلع تیں اپنی تقریر مانہہ آبادیاتی تبدیلیاں غے متعلق اس اعلیٰ سطحی کمیٹی غا قیام غو اعلان کیو تھو۔ مرکزی وزیر داخلہ امت شاہ نے کہیو ہے جے دراندازی تے دوجی وجوہات غیر فطری آبادیاتی تبدیلیاں غو سبب بن رہی ہیں جھپڑو کہ کسے وی قوم غا حال تے مستقبل واسطے اک نہایت ہی سنگین مسئلو ہے۔

Anti Drone System

مرکزی وزیر داخلہ امت شاہ نے کہیو ہے جے سرکار بنہ پارتیں ڈرونز غے ذریعے منشیات تے ہتھیاراں غی تسکری نانہہ روکن واسطے اگلا 6 مہیناں مانہہ ڈرونز مخالف نظام نصب کرن جا رہی ہے۔ پچھلے تیہاڑے راجستھان غا بیکانیر مانہہ سانچو سرحد غی اگلی چوکی ور بی ایس ایف اہلکاراں نال خطاب کرتاں واں انہاں نے کہیو ہے سرحد ور خطرو بنیو رہ تے مُلک نانہہ ایسا خطراں تیں بچان واسطے چوکس رہن غی ضرورت ہے۔ جناب شاہ نے کہیو ہے جد بھارتی علاقہ مانہہ ایسا ڈرونز لگ جائیں گا تاں مقامی پولیس تے عام انتظامیہ غا نیڑواں تال میل نال ایسا لوکاں غی پشان کرنو آسان ہو جائے گی جھپڑا تسکری غو سامان موصول کرتا ویں گا تے ان غا خطراں غو موثر خاتمہ کیو جائے گو۔

CS Digital

چیف سیکریٹری اٹل ڈلو نے جموں کشمیر مانہ زمینی ریکارڈ غی کمپیوٹر کاری تے جدید کاری غا کم غو جائزو لین واسطے کل اک میٹنگ غی صدارت کی جس مانہ انہاں نے محکمہ مال غی انتظامیہ ور اس عمل مانہ شفاف تے ٹیکنالوجی ور مبنی بنان ور زور پایو۔ میٹنگ غے دوران انہاں نے تحصیلداراں مانہ ہدایت کی جے وے بقایا زمیناں غا ملکیتی انتقال تے جمع بندیاں غا بقایا کم مانہ پورو کریں تانجے عام لوکاں توڑی اصل کمپیوٹر کاری ریکارڈ پجان مانہ یقینی بنایو جا سکے۔

Eid Jammu

عید الضحیٰ بقر عید اج جموں کشمیر مانہ مانہ مذہبی جوش و خروش تے خوشی سنگ منائی جا رہی ہے۔ جموں تے سرینگر سمیت بکھ بکھ شہراں مانہ اج عید غی خصوصی نماز تے اجتماعات منعقد ہو رہیا ہیں۔ جت لوک نواں کپڑا پہن غے اک دوجا مانہ اس پُر مسرت موقع ور مبارکباد دے رہیا ہیں۔ حضرت ابراہیم علیہ اسلام غی عظیم قربانی تے حضرت اسماعیل علیہ اسلام غی بے مثال اطاعت مانہ یا د کرتاں واں نمازیاں نے اس ورثہ مانہ یاد کیو، جھیڑو انسانیت نا نہ نیکی، صبر تے اللہ غی رضا غے سامنے سر تسلیم خم کرن غی تعلیم دے۔ جموں مانہ وقف بورڈ غی طرفوں جاری کردہ شڈیول غے مطابق جامع مسجد تالاب کھٹیکاں سمیت بکھ بکھ مسجداں مانہ عید غی خصوصی نماز ادا کی گئی۔ جموں غا بازار خوبصورتی سنگ سجایا گیا واہ ہیں تے ہر طرف عید غو خوشگوار ماحول نظر آ رہیو ہے۔ مُلک غا بیشتر حصاں مانہ پلک عید منائی جائے گی۔

LG Greetings

لیفٹنٹ گورنر منوج سنہا نے عید الضحیٰ غا موقع ور عوام مانہ دلی مبارکباد پیش کی ہے تے سب واسطے امن خوشحالی اور مسرت غی کامنا کی ہے۔ اپنا اک پیغام مانہ لیفٹنٹ گورنر نے کہیو جے عید الضحیٰ قربانی، اتحاد تے بھائی چارہ غی

علامت ہے تے یوہ تہوار انسانیت نانہہ محبت، بمدردی تے درگزر جیسی لازوال قدراں
غی یاد دلاوے۔

Omar Eid

وزیر اعلیٰ عمر عبداللہ نے وی عید الضحیٰ غا مبارک موقع ور لوکاں نانہہ دلی
مبارکباد پیش کی ہے، تے سب واسطے امن ترقی تے خوشیاں غی دُعا کی ہے۔ اپنا
مبارکبادی آلا پیغام مانہہ وزیر اعلیٰ نے کہیو جے عید الضحیٰ قربانی، بمدردی،
سخاوت تے اللہ تبارک و تعالیٰ ور مکمل ایمان غی اقدار غی عکا سی کرے۔ وزیر
اعلیٰ عمر عبداللہ نے اُمید ظاہر کی ہے جے یوہ تہوار جموں کشمیر مانہہ فرقہ
وارانہ ہم آہنگی، باہمی احترام تے سماجی اتحاد نانہہ مزید مضبوط کرے گی۔ اُنہاں
نے عوام تیں اپیل کی ہے جے وے عید غی کوشیاں نانہہ غریب ضرورت مند تے
محروم لوکاں نانہہ وی یاد رکھیں تے اُن غے سنگ خوشیں بندھیں۔

Eid Holiday

عید الضحیٰ غا موقع ور جموں خطہ غا تمام سرکاری تے تسلیم شدہ نجی
اسکولان مانہہ 29 مئی 2026 نانہہ چھٹی رہے گی۔ اس سلسلہ مانہہ سکولی تعلیم
بارے ڈائریکٹوریٹ جموں غی طرفوں کل حکم نامو جاری کیو گیو۔

Udhampur Yuva

اُدھم پور مانہہ مشن یووا سکیم غے تحت ضلع سطحی عمل درآمد کمیٹی نے
کل مالی امداد واسطے 279 معاملات غی منظوری دتی ہے۔ اُدھم پور تیں
آکاشوانی غا نامہ نگا اچن دوبے غے مطابق یاہ میٹنگ ڈپٹی کمشنر منگا شیرپا
غی صدارت مانہہ منعقد ہوئی، جس مانہہ ایس ڈی ایم صاحبان نانہہ ہدایت دتی
گئی جے درخواستاں غی تعداد مانہہ خاطر خواہ اضافو یقینی بنایو جائے۔ ڈپٹی
کمشنر موصوف نے مزید متعلقہ محکماں تے بینکنگ اداراں نانہہ ہدایت دتی ہے
جے قرضہ جات غا معاملات غی منظوری۔ منظوری نامہ جاری کرن تے رقم غی
ادائیگی غا عمل نانہہ تیز کیو جائے۔

اس غے نال بی خبراں غو یوہ بلیٹن ختم ہوؤ۔